

۴ ربیع الاول ۱۴۴۷ھ / 29 اگست 2025ء

خصائصِ مصطفیٰ کریم

صلی اللہ تعالیٰ علیہ وعلیٰ آلہ وبارک وسلم

(پہلا حصہ)

مجلس علماء نظامیہ پاکستان مرکزی دفتر جامعہ نظامیہ ضویریہ
اندرون لوہاری دروازہ لاہور



گزشتہ خطبات حاصل کرنے کے لیے ویب سائٹ ملاحظہ کریں: khutbatenizamia.com یا QRcode سکین کریں:

042-37374429

0315-7374429

munpk7374429@gmail.com



مجلس علماء نظامیہ پاکستان
Join our channel



مجلس علماء نظامیہ پاکستان
Follow our Account



Jamia Nizamia Rizvia
Like our Page



Jamia Nizamia Rizvia
Like our Page



Jamia Nizamia Rizvia
Subscribe our channel

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ، أَتَابَعْتُ فَأَعُوذُ بِاللَّهِ مِنَ الشَّيْطَانِ الرَّجِيمِ

وَلَا خَيْرَ لَكَ مِنَ الْأُولَى ۝ وَلَسَوْفَ يُعْطِيكَ رَبُّكَ فَتَرْضَى ۝ [النحیٰ 4:93]

سرورِ عالم صَلَّی اللہُ عَلَیْہِ وَاٰلِہٖ وَسَلَّم کا یہ اعزاز ہے کہ ربِّ کریم نے اولین و آخرین کی تمام خوبیوں اور جہان بھر میں بکھرے ہوئے حُسن و کمال کو پورے جو بن کے ساتھ اپنے حبیبِ کریم صَلَّی اللہُ عَلَیْہِ وَاٰلِہٖ وَسَلَّم کی ذاتِ اقدس میں جمع فرما دیا ہے۔

صرف یہی نہیں کہ آپ صَلَّی اللہُ عَلَیْہِ وَاٰلِہٖ وَسَلَّم تمام خوبیوں کے جامع ہیں، بلکہ خالق کائنات نے آپ صَلَّی اللہُ عَلَیْہِ وَاٰلِہٖ وَسَلَّم کو بے شمار ایسی خوبیاں بھی عطا فرمائی ہیں جو سیدنا آدم عَلَیْہِ السَّلَام وَاٰلِہٖ السَّلَامَات سے لے کر آخری انسان تک... آپ صَلَّی اللہُ عَلَیْہِ وَاٰلِہٖ وَسَلَّم کے علاوہ کسی ایک کو بھی نہیں ملیں۔ ان اوصاف و کمالات کو ”خصائصِ مصطفیٰ صَلَّی اللہُ عَلَیْہِ وَاٰلِہٖ وَسَلَّم“ سے تعبیر کیا جاتا ہے۔

رسول اللہ صَلَّی اللہُ عَلَیْہِ وَاٰلِہٖ وَسَلَّم کے اوصاف و خصائص کا ذکر کرنا ربِّ کریم کا حکم ہے، رسولِ پاک صَلَّی اللہُ عَلَیْہِ وَاٰلِہٖ وَسَلَّم کی سنت ہے، انبیائے کرام کا وظیفہ ہے اور گزشتہ کتابوں میں پہلی اُمتوں سے اس کا وعدہ لیا گیا تھا۔ (دیکھیے ال عمران 187:03)

اگر یہ پوچھا جائے کہ خصائصِ مصطفیٰ صَلَّی اللہُ عَلَیْہِ وَاٰلِہٖ وَسَلَّم کی تعداد کتنی ہے؟ تو اس کا جواب یہ ہے کہ رحمتِ عالم صَلَّی اللہُ عَلَیْہِ وَاٰلِہٖ وَسَلَّم کے خصائص بے شمار ہیں۔ علمائے انھیں جمع کرتے ہوئے مستقل کتابیں لکھیں ہیں، امام جلال الدین عبد الرحمان سیوطی علیہ الرحمہ نے ”الخصائص الکبریٰ“ کے نام سے کتاب لکھی اور اُس میں تقریباً اڑھائی سو خصائص ذکر فرمائے... مگر یہ اُن کا علم ہے، اُن سے زیادہ علم والے مزید بھی جانتے ہیں، پھر تمام مخلوق سے بڑھ کر رسول اللہ صَلَّی اللہُ عَلَیْہِ وَاٰلِہٖ وَسَلَّم جانتے ہیں کہ اُنھیں کیا کچھ عطا فرمایا گیا ہے اور آپ صَلَّی اللہُ عَلَیْہِ وَاٰلِہٖ وَسَلَّم سے بھی بڑھ کر آپ کو نوازنے والا خالق کائنات جانتا ہے کہ اُس نے اپنے محبوبِ مکرم صَلَّی اللہُ عَلَیْہِ وَاٰلِہٖ وَسَلَّم پر کیا کیا عنایات فرمائی ہیں۔ (فتاویٰ رضویہ، ج: 30، ص: 253، ملخصاً)

خصائصِ مصطفیٰ صَلَّی اللہُ عَلَیْہِ وَاٰلِہٖ وَسَلَّم کو ”بے شمار“ کہنے کی وجہ یہ ہے کہ مخلوق اُس چیز کو شمار کر سکتی ہے جس کی کوئی حد و انتہا ہو... اگر باری تعالیٰ نے اپنی عنایات کا سلسلہ موقوف کر دیا ہوتا، کہ جو کچھ دینا تھا وہ سب دے دیا تو بھی مخلوق شمار نہ کر پاتی... مگر ربِّ کریم کی عنایات کا عالم تو یہ ہے کہ وہ فرماتا ہے: وَلَا خَيْرَ لَكَ مِنَ الْأُولَىٰ۔ [النحیٰ 4:93] (ایک مفہوم یہ ہے کہ) ”یقیناً آپ کے لیے ہر آنے والا لمحہ پچھلے لمحے سے بہتر ہے۔“ (مزید دیکھیے تیان القرآن، زیر آیت) جب لمحات کا شمار ممکن نہیں تو لمحہ بہ لمحہ ترقی افزوں کمالات کا شمار بھی ممکن نہیں۔

تیرے تو وصفِ عیبِ تنہا ہی سے ہیں بری

حیراں ہوں میرے شاہ! میں کیا کیا کہوں تجھے⁽¹⁾

کہہ لے گی سب کچھ اُن کے ثنا خواں کی خاموشی

چپ ہو رہا ہے کہہ کے میں کیا کیا کہوں تجھے

1500 سالہ جشنِ ولادت کی مناسبت سے آئندہ خطبات میں چند خصائصِ مصطفیٰ صَلَّی اللہُ عَلَیْہِ وَاٰلِہٖ وَسَلَّم کا ذکر کیا جائے گا، ان شاء اللہ تعالیٰ۔

¹ یا رسول اللہ! آپ کے اوصافِ حمیدہ کی انتہا نہیں، وہ تنہا ہی ختم ہونے کے عیب سے پاک ہیں، میں حیران ہوں کہ آپ کی تعریف کرتے ہوئے کیا کیا کہوں؟

خاصہ مصطفیٰ ﷺ... شانِ لَوْلَاک

سرورِ عالم ﷺ کی خصوصیات کئی طرح کی ہیں، کچھ خصائص ایسے ہیں جو آپ ﷺ کے میلادِ مبارک سے بھی پہلے ظاہر ہو چکے تھے۔ ان میں سے ایک یہ ہے کہ ربِّ ذوالجلال نے ازل میں آپ ﷺ کے سرانور پر ”لَوْلَاک“ کا تاج سجا دیا۔ یعنی ربِّ کریم نے تمام مخلوق کو سرورِ عالم ﷺ کے طفیل پیدا فرمایا اور اس میں ایک حکمت یہ بھی تھی کہ مخلوق دیکھے کہ محبوبِ کریم ﷺ کو ربِّ العزت کی بارگاہ میں کیسی بے مثال عزت و وجاہت حاصل ہے۔⁽¹⁾

عمّ رسول سیدنا عباس کے شہزادے سیدنا عبد اللہ رضی تعالیٰ عنہما سے روایت ہے کہ ربِّ ذوالجلال نے سیدنا عیسیٰ علی نبینا وعلیہ الصلوٰۃ والسلام کو وحی فرمائی:

❖ يَا عِيسَىٰ أَمِنْ مَحَمَّدٍ وَأَمْرٌ مَنْ أَدْرَكَهُ مِنْ أُمَّتِكَ أَنْ يُؤْمِنُوا بِهِ! یعنی ”اے عیسیٰ! نبی آخر الزماں محمد ﷺ پر ایمان لائیے اور اپنی امت کو بھی حکم دیجیے کہ جو اُن کا زمانہ پائے اُن پر ایمان لائے!“

❖ فَلَوْلَا مُحَمَّدٌ مَا خَلَقْتُ آدَمَ وَلَوْلَا مُحَمَّدٌ مَا خَلَقْتُ الْجَنَّةَ وَلَا النَّارَ۔ ”اگر محمد ﷺ نہ ہوتے تو میں آدم کو بھی پیدا نہ فرماتا (آدم علیہ السلام نہ ہوتے تو کوئی انسان بھی نہ ہوتا) اور اگر محمد ﷺ نہ ہوتے تو میں جنت و دوزخ کو بھی پیدا نہ فرماتا۔“

(المستدرک علی الصحیحین، حدیث: 4227^[2])

¹ یاد رہے کہ ربِّ کریم کے کسی کام میں ”علت“ یا ”غرض“ نہیں ہوتی؛ کیونکہ اُس کی شانِ اس بات سے بہت بلند ہے کہ وہ علت کا محتاج ہو یا اُس کی کوئی خوبی کسی فعل کے ذریعے مکمل ہو، تاہم اُس کے ہر فعل میں بے شمار حکمتیں ہوتی ہیں۔ اُس کا کوئی بھی کام ”اتفاقی“ یا ”رسمی“ نہیں ہوتا، بلکہ ہر چیز تقاضائے حکمت کے عین مطابق ہوتی ہے۔ حکمت اور علت میں فرق یوں سمجھیے کہ جب ہم کسی کام کے بارے میں پوچھیں: ”کیوں کیا؟“ تو جواب میں علت (وجہ) ذکر کی جائے گی اور جب پوچھیں: ”کس لیے کیا؟“ تو جواب میں غرض کو بیان کیا جائے گا۔ ”کیوں“ اور ”کس لیے“ سے ہٹ کر کام کے جو نتائج و ثمرات ہوتے ہیں انہیں ”حکمت“ اور ”فائدہ“ کہا جاتا ہے۔

² امام محمد حاکم نیشاپوری علیہ الرحمہ نے المستدرک علی الصحیحین میں اور امام تقی الدین علی سبکی علیہ الرحمہ نے شفاء السقام فی زیارة خیر الأنام ﷺ میں اس کی تصحیح کی ہے۔ نیز شفاء السقام کے محقق نے بھی اس کی تائید میں مفصل کلام کیا ہے۔ (شفاء السقام، ص: 359 تا 362، دار الکتب العلمیہ)

علامہ یوسف صالحی شامی علیہ الرحمہ نے سبیل الہدی والرشاد فی سیرۃ خیر العباد ﷺ میں عنوان قائم کیا: الباب الثانی: فی خلق آدم و جمیع المخلوقات لأجلہ ﷺ (باب ثانی اس بارے میں کہ جناب آدم اور تمام مخلوق آپ ﷺ کے طفیل پیدا کی گئی ہے)، اس باب میں انھوں نے حدیث مذکور کو ذکر کرنے کے بعد اس کے متعدد شواہد نقل کیے ہیں۔ (سبیل الہدی والرشاد، ج: 1، ص: 74، دار الکتب العلمیہ)

علامہ غلونی علیہ الرحمہ نے کشف الخفاء میں فیصلہ کُن بات کہی: وَأَقُولُ: لَكِنْ مَعْنَاهُ صَحِيحٌ وَإِنْ لَمْ يَكُنْ حَدِيثًا۔ یعنی الفاظ اصطلاحِ اصول حدیث کے مطابق صحیح نہ بھی ہوں تو معنی صحیح ہے۔ (کشف الخفاء و مزیل الالباس، ج: 2، ص: 192، المكتبة العصرية)

اگرچہ یہ روایت سیدنا عبد اللہ بن عباس رضی اللہ تعالیٰ عنہما کا ارشاد ہے، مگر یہ عقل سے معلوم ہونے والی بات نہیں ہے، اس کا مطلب ہے کہ انھوں نے سرورِ عالم صَلَّی اللہُ عَلَیْہِ وَاٰلِہٖ وَسَلَّم سے سُن کر ہی فرمایا ہے۔⁽¹⁾

امام اہل سنت، پیکرِ علم و حکمت، اعلیٰ حضرت علیہ الرحمہ نے خوب فرمایا:

ہوتے کہاں خلیل و بنا کعب و منی

لولاک والے صاحبی سب تیرے گھر کی ہے

مقصود یہ ہیں آدم و نوح و خلیل سے

نُحْم کرم میں ساری کرامت شمر کی

سیدنا عبد اللہ بن عباس رضی اللہ تعالیٰ عنہما بیان کرتے ہیں کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے ربِّ کریم سے روایت فرمایا: وَعَزَّیَّ وَجَلَّ لِی! لَوْلَاکَ مَا خَلَقْتُ الْجَنَّةَ وَلَوْلَاکَ مَا خَلَقْتُ الدُّنْيَا۔ یعنی ”مجھے اپنی عزت و عظمت کی قسم! اے محبوب! اگر آپ کو پیدا نہ کرنا ہوتا تو میں جنت و دوزخ کو بھی پیدا نہ فرماتا۔“ (الفر دوس بمأثور الخطاب، ج: 5، ص: 227، دار الکتب العلمیہ)

زمین و زماں تمہارے لیے، مکیں و مکاں تمہارے لیے

چنین و چناں تمہارے لیے، بنے دو جہاں تمہارے لیے

شیخ سعدی شیرازی علیہ الرحمہ نے فارسی میں خوب صورت نعت لکھی اور آخر میں عرض کیا:

نُرَاعِزْ لَوْلَاکَ تَمَکِیْنِ بَسْ اَسْت ثَنَانِہٖ تُوْطِہٖ وِیْسِ بَسْ اَسْت

(یا رسول اللہ، صَلَّی اللہُ عَلَیْہِ وَاٰلِہٖ وَسَلَّم! آپ کے اعزاز کے لیے یہی ایک بات کافی ہے کہ رب تعالیٰ نے آپ کے سر پر لولاک

کا تاج سجایا ہے اور آپ کی تعریف کے لیے یہی کافی ہے کہ مفسرِ آنِ حکیم نے آپ کی مدح میں طہ اور یس ارشاد فرمایا ہے۔)

اللہ تعالیٰ نے مخلوق کی پیدائش بھی سرورِ عالم صَلَّی اللہُ عَلَیْہِ وَاٰلِہٖ وَسَلَّم کے طفیل فرمائی تھی اور اُس نے مخلوق کی بقا بھی جانِ عالم صَلَّی اللہُ عَلَیْہِ وَاٰلِہٖ وَسَلَّم کے قدموں

سے وابستہ رکھی ہے۔ اعلیٰ حضرت محدثِ بریلوی علیہ الرحمہ نے خوب کہا:

وہ جو نہ تھے تو کچھ نہ تھا وہ جو نہ ہوں تو کچھ نہ ہو

جان ہیں وہ جہاں کی، جان ہے تو جہاں ہے⁽²⁾

¹ امام محمد زرقانی علیہ الرحمہ نے لکھا: وَمِثْلُهُ لَا يُقَالُ رَأًیًا، فَحُكْمُهُ الرَّفْعُ۔ (شرح الزرقانی علی المواہب، ج: 1، ص: 86، دار الکتب العلمیہ)

² اس پر دلیل کے لیے ملاحظہ کیجیے فتاویٰ رضویہ، ج: 30، ص: 674، 675

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم.... نَسَبِ عالی

میلادِ نبوی سے پہلے ظاہر ہونے والے خصائص میں سے ایک یہ بھی ہے کہ امام الانبیاء صَلَّی اللہُ عَلَیْہِ وَاٰلِہٖ وَسَلَّم کی عزت افزائی کے لیے باری تعالیٰ نے سیدنا آدم عَلَیْہِ السَّلَام وَاٰلِہٖ وَسَلَّم سے سیدنا عبد اللہ رضی اللہ تعالیٰ عنہ تک... اور سیدتنا حوا رضی اللہ تعالیٰ عنہا سے سیدتنا آمنہ رضی اللہ تعالیٰ عنہا تک... حضور اقدس کا نور ہمیشہ پاکیزہ لوگوں میں رکھا، آپ صَلَّی اللہُ عَلَیْہِ وَاٰلِہٖ وَسَلَّم کے آباء واجداد اور اُمہات وجدات میں کوئی بھی کفر و شرک کی نجاست سے آلودہ نہیں ہوا۔⁽¹⁾

فرمانِ باری: اللہ تعالیٰ نے کلامِ مجید میں ارشاد فرمایا: اَللّٰهُ اَعْلَمُ حَيْثُ يَجْعَلُ رِسَالَتَهُ۔ یعنی ”بلاشبہ اللہ خوب جانتا ہے کہ کس بندے کو منصبِ رسالت سے نوازنا ہے۔“ [الانعام 124:06] آسان الفاظ میں مفہوم یہ ہے: رسالت و نبوت کا منصب عام چیز نہیں، میرا نبی و رسول ہونا ایسا عالی شان منصب ہے کہ جس کے لیے میں نے خود اپنے بندوں میں سے بہترین کا انتخاب فرمایا ہے۔

اسی لیے تمام انبیائے کرام علیہم السلام کی پیدائش ہمیشہ معزز خاندانوں میں ہوئی اور ہر نبی اعلیٰ ترین اوصاف سے متصف ہے۔ سید عالم صَلَّی اللہُ عَلَیْہِ وَاٰلِہٖ وَسَلَّم کی عزت و وجاہت تمام انبیائے کرام سے بڑھ کر ہے، چنانچہ آپ اوصاف و اخلاق اور سیرت و کردار میں بھی اعلیٰ ترین ہیں اور نسب پاک کے اعتبار سے بھی افضل ترین ہیں؛ کیونکہ آپ صَلَّی اللہُ عَلَیْہِ وَاٰلِہٖ وَسَلَّم کے لیے رب العزت نے خود بہترین خاندان کا انتخاب فرمایا ہے۔

ارشاداتِ نبویہ: اطیب الطیبین صَلَّی اللہُ عَلَیْہِ وَاٰلِہٖ وَسَلَّم نے متعدد احادیثِ کریمہ میں اپنے آباء واجداد کے پاکیزہ، پسندیدہ اور بہترین ہونے کا تذکرہ فرمایا ہے۔

عم رسول کریم سیدنا عباس رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے منبر پر جلوہ افروز ہو کر اپنا تعارف کروایا اور فرمایا: ”میں محمد بن عبد اللہ بن عبد المطلب ہوں (صَلَّی اللہُ عَلَیْہِ وَاٰلِہٖ وَسَلَّم)۔“ مزید فرمایا:

❖ اِنَّ اللّٰهَ خَلَقَ الْخَلْقَ فَجَعَلَنِي فِيْ خَيْرِهِمْ فِرْقَةً۔ یعنی ”اس بات میں کوئی شک نہیں کہ اللہ تعالیٰ نے مخلوق کو پیدا فرمایا تو مجھے بہترین مخلوق: انسانوں سے بنایا۔“

❖ ثُمَّ جَعَلَهُمْ فِرْقَتَيْنِ فَجَعَلَنِي فِيْ خَيْرِهِمْ فِرْقَةً۔ یعنی ”اللہ تعالیٰ نے انسانوں کو عرب و عجم میں تقسیم کیا تو مجھے عمدہ ترین جماعت: عرب میں رکھا۔“

❖ ثُمَّ جَعَلَهُمْ قَبَائِلَ فَجَعَلَنِي فِيْ خَيْرِهِمْ قَبِيلَةً۔ یعنی ”پھر خالق کائنات نے عرب کے مختلف قبیلے بنائے تو مجھے اعلیٰ شان والے قبیلہ: قریش میں پیدا کیا۔“

¹ تفصیل کے لیے ملاحظہ کیجیے: شُمُولُ الْإِسْلَامِ لِأَصُولِ الرَّسُولِ الْكَرَامِ، مشمولہ در فتاویٰ رضویہ، ج: 30، ص: 267 تا 305، رضا فاؤنڈیشن لاہور

❖ ثُمَّ جَعَلَهُمْ بُيُوتًا فَجَعَلَنِي فِي خَيْرِهِمْ بَيْتًا... یعنی ”پھر ربِّ ذوالجلال نے قریش کے متعدد خاندان بنائے تو میری پیدائش سب سے افضل خاندان: بنو ہاشم میں فرمائی۔“

❖ دوسری روایت کا اختتام اِنْ الْفَاظِ کریمہ پر ہے: فَأَنَا خَيْرُهُمْ نَفْسًا وَخَيْرُهُمْ بَيْتًا۔ یعنی ”میں خود بھی سب سے اعلیٰ شان والا ہوں اور میرا گھرانہ بھی تمام خاندانوں سے برتر ہے۔“ (سنن ترمذی، حدیث: 3607، 3608، قال الترمذی: هذا حديث حسن)

اکرم الاکرمین ﷺ کے آباء واجداد کے پاکیزہ و طیب ہونے پر اس سے بڑی دلیل کیا ہوگی کہ رسول اللہ ﷺ نے تحدیثِ نعمت کے طور پر اپنی فضیلت بیان فرماتے ہوئے اکیس پشتوں تک اپنا نسب مبارک بیان فرمایا، یوں ہی اپنی جداتِ عالیات کا بھی ذکر فرمایا۔ یعنی حضور پر نور کے آباء و اُمہات ایسے پاکیزہ حضرات تھے جن پر نبی کریم ﷺ کو ناز تھا۔ (دیکھیے فتاویٰ رضویہ، ج: 30، ص: 276 تا 281)

اولاد کا اعزاز: نواسہ رسول کریم سیدنا امام حسن مجتبیٰ رضی اللہ تعالیٰ عنہ کا وصال پُر ملال پانچ ربیع الاول کو ہوا۔ یعنی آنے والا کل آپ کا یوم وصال ہے۔⁽¹⁾ اس مناسبت سے یہ بات بھی ایمان کو جلا بخشنے گی کہ جہاں نبی کریم ﷺ کا یہ خاصہ ہے کہ آپ ﷺ کے تمام آباء واجداد اور اُمہات و جدات پاکیزہ افراد تھے، یوں ہی آپ کا یہ منفرد اعزاز بھی ہے کہ آپ کی اولادِ امجاد کو ربِّ کریم نے خاص طہارت و پاکیزگی سے نوازا ہے اور روزِ قیامت بھی سرورِ عالم ﷺ کی اولادِ امجاد کا نسب آپ سے ثابت ہو گا۔

اولادِ رسول پاک کی طہارت و پاکیزگی خود ربِّ کریم نے قرآنِ عزیز میں ذکر فرمائی، جسے امام اہل سنت نے شعر میں یوں بیان کیا:

تیری نسل پاک میں ہے بچہ بچہ نور کا
تو ہے عین نور تیرا سب گھرانہ نور کا

ارشادِ نبوی ہے: وَإِنَّ الْأَنْسَابَ يَوْمَ الْقِيَامَةِ تَنْقَطِعُ غَيْرَ نَسَبِيَّ وَسَبَبِيَّ وَصَهْرِيَّ۔⁽²⁾ یعنی ”یقیناً قیامت کے دن تمام نسب منقطع ہو جائیں گے (رشتہ داری کی محبتیں ختم ہو جائیں گی)، مگر میرا نسب بھی باقی رہے گا اور میرا سُسرالی رشتہ بھی قائم رہے گا۔“ (المستدرک علی الصحیحین، حدیث: 4747، امام حاکم و ذہبی نے اسے صحیح قرار دیا)

¹ بعض لوگ 28 صفر المظفر کو سیدنا حسن رضی اللہ تعالیٰ عنہ کا یوم شہادت مناتے ہیں۔ اس حوالے سے یہ بات ذہن میں رہے کہ 28 صفر کا تاریخ وصال ہونا کسی بھی معتبر کتاب میں مذکور نہیں... جب کہ امام ابن حجر عسقلانی نے ”الإصابة“ میں، صلاح الدین صفدی نے ”الوفا بالوفیات“ میں، شمس الدین ابن خلیکان نے ”وفیات الأعیان“ میں، خطیب بغدادی نے ”تاریخ بغداد“ میں، علامہ ابن عبد البر نے ”الاستیعاب“ میں، امام ابن حبان نے ”الثقات“ میں اور امام ذہبی نے ”تاریخ الإسلام“ میں ربیع الاول کو ماہ وصال لکھا ہے۔ شیخ ابن عساکر نے ”تاریخ مدینة دمشق“ میں، امام طبری نے ”المنتخب من ذیل المذیل“ میں، مؤرخ شہیر محمد بن سعد زہری نے ”الطبقات الکبیر“ میں، علامہ ابن جوزی نے ”صفة الصفوة“ و ”المنتظم فی تاریخ الأئمہ والملوک“ میں، امام جلال الدین سیوطی نے ”تاریخ الخلفاء“ میں اور صدر الافاضل سید محمد نعیم الدین نے ”سوانح کربلا“ میں 05 ربیع الاول کو تاریخ وصال قرار دیا ہے، رضی اللہ تعالیٰ عنہ و رحمہم اللہ تعالیٰ۔

² یہ روایت متعدد صحابہ کرام علیہم الرضوان سے مختلف اسانید کے ساتھ مروی ہے۔ تفصیل کے لیے دیکھیے: فتاویٰ رضویہ، ج: 23، ص: 233 تا 235

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم... ولادت سے پہلے چرچا

1500 سالہ جشن ولادت مناتے ہوئے اس خصوصیت کا ذکر بھی ایمان افروز ہے کہ سید عالم صَلَّی اللہُ عَلَیْہِ وَاٰلِہٖ وَسَلَّم ابھی دُنیا میں تشریف نہیں

لائے تھے تب بھی چہار دانگ عالم میں آپ کے نام نامی کی دھوم تھی۔

دیگر تمام انبیائے کرام علیہم الصلوٰات والتسلیمات کا انداز یہ تھا کہ وہ تشریف لائے، اپنا تعارف کروایا، پھر کچھ خوش نصیب ایمان لائے اور بہت سارے بد نصیب محروم رہے۔ ایسا نہیں ہوا کہ نبی کے تشریف لانے سے پہلے ہی اُن پر ایمان کا عہد کرنے والے اور اُن کا چرچا کرنے والے موجود ہوں۔ یہ شان اللہ تعالیٰ نے صرف سیدہ آمنہ رضی اللہ تعالیٰ عنہا کے چاند صَلَّی اللہُ عَلَیْہِ وَاٰلِہٖ وَسَلَّم کو ہی عطا کی ہے کہ اُن کی جلوہ گری سے پہلے ہی انبیائے کرام علیہم السلام اور اُن کی امتوں سے آپ پر ایمان لانے کے وعدے لیے جا چکے تھے، میلادِ مصطفیٰ صَلَّی اللہُ عَلَیْہِ وَاٰلِہٖ وَسَلَّم سے پہلے ہی آپ کے وسیلے پیش کیے جاتے تھے اور نورِ نبوی کے دُنیا میں ظہور سے قبل ہی تمنائیں کی جاتی تھیں کہ کاش ہماری زندگی میں وہ جلوہ فرما ہوں اور ہم اُن کی غلامی کی سعادت پائیں! (1)

یہود کا توسل: خاتم النبیین صَلَّی اللہُ عَلَیْہِ وَاٰلِہٖ وَسَلَّم کی تشریف آوری سے پہلے اُن کے اس قدر چرچے تھے کہ یہود کو جب جنگ میں مشکل پیش آتی تو وہ آپ صَلَّی اللہُ عَلَیْہِ وَاٰلِہٖ وَسَلَّم کا وسیلہ پیش کرتے۔

ارشادِ ربانی ہے: وَلَمَّا جَاءَهُمْ كِتَابٌ مِّنْ عِندِ اللّٰهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ عَلَى الذّٰلِیْنَ كَفَرُوْۤا فَلَمَّا جَاءَهُمْ مَّا عَرَفُوْۤا كَفَرُوْۤا بِہٖ فَلَغَنَ اللّٰهُ عَلَى الْكٰفِرِیْنَ۔ یعنی ”جب اُن کے پاس قرآن مجید آگیا جو تورات کی تصدیق کرنے والا ہے، باوجودیکہ اس سے پہلے یہودی اسی نبی کے وسیلہ سے کافروں کے خلاف فتح کی دعائیں مانگتے تھے، تو جب اُن کے پاس وہ جانا پہچانا نبی تشریف لے آیا تو وہ اُس کے منکر ہو گئے تو اللہ کی لعنت ہو انکار کرنے والوں پر۔“ [البقرة: 89]

ائمہ نے تفاسیر میں ذکر کیا کہ جب مشرکوں اور یہودیوں کے درمیان جنگ شدت اختیار کرتی تو یہودی تورات کو کھولتے، رسول اللہ صَلَّی اللہُ عَلَیْہِ وَاٰلِہٖ وَسَلَّم کے ذکرِ مبارک والے مقام پر انگلی رکھ کر بارگاہِ الہی میں دُعا کرتے: اَللّٰهُمَّ اِنَّا نَسْأَلُكَ بِحَقِّ نَبِيِّكَ الَّذِی وَعَدْتَنَا اَنْ تَبْعَثَ فِیْ اٰخِرِ الزَّمٰنِ اَنْ تَنْصُرَنَا الْیَوْمَ عَلٰی عَدُوِّنَا۔ اے اللہ! جس نبی کو تُو نے سب سے آخر میں بھیجنے کا وعدہ فرمایا ہے ہم اُس کی عزت و جاہت کا واسطہ پیش کر کے دُعا کرتے ہیں کہ ہمیں دشمنوں پر فتح عطا فرما!

اس دُعا کا نتیجہ کیا ہوتا تھا؟ فَيَنْصُرُوْنَ۔ اللہ تعالیٰ اپنے محبوب کا وسیلہ رد نہیں فرماتا تھا، اُنھیں مدد عطا ہوتی اور فتح پالیتے۔

(روح المعانی، زیرِ آیت۔ عنایۃ القاضی علی تفسیر البیضاوی، زیرِ آیت۔ اسی کی مثل امام ماتریدی نے تاویلات اہل السنۃ میں ذکر فرمایا)

¹ علامہ شہاب الدین محمود آلوسی نے لکھا: وَلَمْ یُوْمَرْ مِنْ اَحَدٍ بِذِیْقٍ غَیْرِہٖ عَلَیْہِ الصَّلٰۃُ وَالسَّلَامُ قَبْلَ ظُہُوْرِہٖ۔ (روح المعانی و جمل علی جلالین، زیرِ لیس: 20)

توجہ طلب بات یہ ہے کہ آپ ﷺ کا انتظار کرنے والے یہودی جب آپ کے نام کا وسیلہ پیش کرتے تو اللہ تعالیٰ رد نہیں فرماتا تھا... اگر آپ کا امتی سچا غلام بن کر وسیلہ پیش کرے تو کیسے خالی موڑا جائے گا۔

سوال پیدا ہوتا ہے کہ یہودی اپنے نبی کے نام کا وسیلہ کیوں نہیں پیش کرتے تھے؟ کلمہ اپنے نبی کا پڑھتے تھے اور وسیلہ ہمارے آقا کریم ﷺ کا پیش کرتے تھے... اس کی کیا وجہ ہے؟ ظاہر ہے کہ اُن کے پاس تشریف لانے والے انبیائے کرام نے انہیں سکھایا ہی یہ تھا کہ مشکل وقت میں اُسی ہستی کا نام لینا جو ابھی دنیا میں تشریف تو نہیں لائے، لیکن باری تعالیٰ اُن کا وسیلہ رد نہیں فرماتا۔

تورات میں ذکر: سیدتنا اُمّ درداء رضی اللہ تعالیٰ عنہا نے تورات کے ماہر عالم سیدنا کعب الاحبار رحمہ اللہ تعالیٰ سے پوچھا: تورات میں رسول اللہ ﷺ کے کیا اوصاف ذکر کیے گئے ہیں؟ انہوں نے بیان کیا کہ تورات میں یہ اوصاف (بھی) مذکور ہیں:

❖ مُحَمَّدٌ رَسُولُ اللَّهِ، اِسْمُهُ الْمُتَوَكِّلُ، لَيْسَ بَفِظٍ وَلَا غَلِيظٍ وَلَا سَخَابٍ بِالْأَسْوَاقِ۔ یعنی محمد اللہ کے پیارے رسول ہیں، اُن کا نام متوکل (اللہ پر بھروسہ کرنے والا) ہے، نہ وہ بد اخلاق ہیں نہ سخت زبان و ترش مزاج، نہ ہی بازاروں میں چلانے والے ہیں۔

❖ أُعْطِيَ الْبَقَاتِيحَ، لِيَبْصُرَ اللَّهُ تَعَالَى بِهِ أَعْيُنًا عَوْرًا وَيُسْمِعَ بِهِ آذَانًا وَقَرًّا وَيُقِيمَ بِهِ أَلْسِنًا مُعَوَّجَةً... یعنی اللہ تعالیٰ نے انہیں (خزانوں کی) چابیاں عطا فرمائی ہیں؛ تاکہ اُن کے ذریعے اندھی آنکھوں کو بینا کر دے اور اُن کے ذریعے بہرے کانوں کو سننے والا کر دے اور اُن کے ذریعے ٹیڑھی زبانیں سیدھی کر دے۔

❖ حَتَّى يُشْهَدَ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ۔ یہاں تک کہ لوگ گواہی دیں کہ اللہ تعالیٰ کے سوا کوئی بھی عبادت کے لائق نہیں، وہ تنہا ہے اُس کا کوئی شریک نہیں۔

❖ يُعِينُ الْمَظْلُومَ وَيَمْنَعُهُ۔ یعنی وہ مظلوموں کے مددگار ہوں گے اور انہیں کمزور سمجھے جانے سے بچائیں گے۔

(دلائل النبوة للبيهقي، ج: 1، ص: 377، دار الكتب العلمية، ورواه ابن عساكر في تاريخ دمشق، وروى البخاري أوله عن عبد الله بن عمرو [1])

اہل کتاب اپنی کتابوں میں نبی رحمت ﷺ کے یہ حسین اوصاف پڑھ کر یقیناً محو حیرت ہوتے ہوں گے کہ وہ کیسی شان والا محبوب ہے جس کے دنیا میں تشریف لانے سے پہلے ہی اللہ تعالیٰ اُس کی ایسی عزت افزائی فرما رہا ہے!

اس کے ساتھ ساتھ اگر روایت میں مذکور آخری وصف ”وہ مظلوموں کے مددگار ہوں گے اور انہیں کمزور سمجھے جانے سے بچائیں گے“ کو غزہ کے تناظر میں دیکھیں تو شرم سے سر جھک جائے گا۔

عَنْ عَطَاءِ بْنِ يَسَارٍ، قَالَ: لَقِيتُ عَبْدَ اللَّهِ بْنَ عَمْرٍو بْنَ الْعَاصِ رَضِيَ اللَّهُ عَنْهُمَا، قُلْتُ: أَخْبِرْنِي عَنْ صِفَةِ رَسُولِ اللَّهِ ﷺ فِي التَّوْرَةِ؟ قَالَ: أَجَلْ! وَاللَّهِ إِنَّهُ لَمْ يَوْفُ فِي التَّوْرَةِ بِبَعْضِ صِفَتِهِ فِي الْقُرْآنِ: {يَأْتِيهَا النَّبِيُّ إِذَا أَرْسَلْنَاكَ شَاهِدًا وَمُبَشِّرًا وَنَذِيرًا} [الأحزاب: 45]، وَجَزَا لِلْأُمِّيِّينَ، أَنْتَ عَبْدِي وَرَسُولِي، سَمَّيْتُكَ الْمُتَوَكِّلَ لَيْسَ بَفِظٍ وَلَا غَلِيظٍ وَلَا سَخَابٍ فِي الْأَسْوَاقِ وَلَا يَدْفَعُ بِالسَّيِّئَةِ السَّيِّئَةَ، وَلَكِنْ يَغْفُو وَيَغْفِرُ، وَلَنْ يَقْبِضَهُ اللَّهُ حَتَّى يَقِيمَ بِهِ الْهَلَةَ الْعَوَّجَاءُ بِأَنْ يَقُولُوا: لَا إِلَهَ إِلَّا اللَّهُ وَيَفْتَحَ بِهَا أَعْيُنًا عُمْيًا وَأَذَانًا صُمًّا وَقُلُوبًا غُلْفًا۔ (البخاري، رقم: 2125)

حرفِ آخر: ذکرِ خصائص سے محبتِ رسول میں اضافہ

رسول اللہ ﷺ کی اُلفت و چاہت وہ عظیم دولت ہے جو ہر ایک کو نصیب نہیں ہوتی، ربِّ کریم یہ نعمت فقط اپنے چنے ہوئے

بندوں کو عطا فرماتا ہے۔ شاعر نے بہت خوب کہا:

دَبْدُ حَقَّ عَشْقٍ أَحْمَدُ بَنْدِ گَانِ چِیدَہ خُودِ رَا

بَخَاصِاں شَاہِ مِی بَخْشَدُ مَنے نُوشِیدَہ خُودِ رَا

(نبی کریم ﷺ کا عشق اللہ تعالیٰ اپنے پسندیدہ بندوں کو ہی عطا فرماتا ہے، (بلا تشبیہ) بادشاہ اپنا جو ٹھاکر صرف خاصوں کو ہی دیتا ہے۔)

ماہِ ولادتِ مصطفیٰ کریم ﷺ کے دوران خاص طور پر یہ آرزو بھی ہونی چاہیے اور کوشش بھی کہ اللہ تعالیٰ اپنے فضل و کرم سے

دولتِ عشقِ رسول ﷺ میں اضافہ نصیب فرمائے!

محبتِ رسول بڑھانے کا ایک طریقہ یہ بھی ہے کہ انسان کثرت کے ساتھ نبی کریم ﷺ کے اوصاف و خصائص کا تذکرہ کرے،

آپ کے حُسن و جمال کی باتیں کرے اور آپ کی سیرت و کردار سے متعلق زیادہ سے زیادہ علم حاصل کرے۔ رسول اللہ ﷺ کے اوصاف

و خصائص کا ذکر کرنا ربِّ کریم کا حکم بھی ہے اور رسولِ پاک ﷺ کی سنت بھی... یہ انبیائے کرام عَلَیْہِمُ الصَّلَاوَاتُ وَالسَّلَامَاتُ کا وظیفہ بھی ہے اور صحابہ ذی شان عَلَیْہِمُ الرِّضْوَانُ کا شعار بھی۔

صحابہ کرام کس قدر حضور کے اوصاف و کمالات کا تذکرہ کرتے تھے! حضرت سعید بن ایاس جُرَیری رحمۃ اللہ علیہ کہتے ہیں: میں سیدنا

ابو طیفیل عامر بن واثلہ رضی اللہ عنہ کے ساتھ بیت اللہ شریف کا طواف کر رہا تھا، وہ فرمانے لگے: مَا بَقِيَ أَحَدٌ رَأَى رَسُولَ اللَّهِ ﷺ غَيْرِ مِی۔

محبوبِ خدا ﷺ کی زیارت کرنے والوں میں سے اب صرف میں ہی باقی ہوں، باقی سب وصال فرما گئے ہیں۔ جُرَیری رحمۃ اللہ علیہ یہ بات سنتے

ہی خوشی سے جھوم اُٹھے اور کہنے لگے: وَرَأَيْتُہ؟ آپ نے سید عالم ﷺ کی زیارت کی ہے؟ انھوں نے منرمایا: جی ہاں! جُرَیری رحمۃ اللہ علیہ

نے پوچھا: کَیْفَ کَانَ صِفَتُہ؟ نبی کریم ﷺ کا حُسن و جمال کیسا تھا؟ انھوں نے فرمایا: کَانَ أَبَیضَ مَلِیْحًا مُقَصِّدًا۔ نبی کریم ﷺ کا

رنگ مبارک گورا، گندم مائل تھا اور جسم مبارک درمیانہ تھا۔ (مسند احمد، حدیث: 23797۔ صحیح مسلم، حدیث: 2340)

طوافِ بیت اللہ کے دوران بھی اگر وہ جانِ عالم ﷺ کے حُسن و جمال اور شرف و کمال کی باتیں کرتے تھے تو اس سے بخوبی

اندازہ کیا جاسکتا ہے کہ اُن کے شب و روز کے دیگر لمحات کیسے گزرتے ہوں گے! امام احمد رضا خان قادری علیہ الرحمہ نے درس دیا:

جس کا حُسن اللہ کو بھی بھا گیا	ایسے پیارے سے محبت کیجیے!
جی باقی جس کی کرتا ہے شن	مَرتے دم تک اُس کی مدحت کیجیے!
جونہ بھولا ہم عنریوں کو رضا	یاد اُس کی اپنی عادت کیجیے!

1500 سالہ جشن ولادت کے موقع پر محبت رسول ﷺ میں اضافہ کی تمنا لیے آج کے خطب میں سرکارِ دو جہاں ﷺ کے چند ایسے خصائص کا تذکرہ ہوا جن کا ظہور میلادِ مصطفیٰ ﷺ سے پہلے ہی ہو چکا تھا۔ خلاصہ یہ ہے کہ:

❖ ہمارے آقا کریم ﷺ کا یہ منفرد اعزاز ہے کہ باری تعالیٰ نے آپ کے سرانور پر ”لولاک“ کا تاج سجایا ہے۔ رب کریم نے تمام مخلوق کو سرورِ عالم ﷺ کے طفیل پیدا فرمایا ہے اور اس میں ایک حکمت یہ بھی تھی کہ مخلوق کے سامنے بارگاہِ رب العزت میں آپ ﷺ کی بے پناہ عزت و وجاہت ظاہر ہو۔

❖ مخلوق کی پیدائش بھی رسول کریم ﷺ کے طفیل ہے اور مخلوق کی بقا بھی آپ ﷺ کے قدموں سے وابستہ ہے۔

❖ سرکارِ دو عالم ﷺ کا خاصہ ہے کہ رب کریم نے آپ کے اصول کو بھی شرک و کفر سے محفوظ رکھا اور فروع کو بھی طہارت سے خاص حصہ عطا فرمایا۔

سیدنا آدم علیہ السلام سے سیدنا عبد اللہ رضی اللہ تعالیٰ عنہ تک... اور سیدتنا حوا سے سیدتنا آمنہ رضی اللہ تعالیٰ عنہا تک... حضور اقدس کا نور ہمیشہ پاکیزہ لوگوں میں رکھا، آپ ﷺ کے آباء و اجداد اور اُمہات و جدات میں کوئی بھی کفر و شرک کی نجاست سے آلودہ نہیں ہوا اور آپ کے اہل بیت علیہم الرضوان کو طہارت سے نوازنے کا اعلان بھی قرآن حکیم میں موجود ہے۔⁽¹⁾

❖ یہ بھی ماہِ مدینہ ﷺ کی خصوصیت ہے کہ آپ ابھی دُنیا میں تشریف نہیں لائے تھے کہ چہار دانگِ عالم میں آپ کے نامِ نامی کی دھوم تھی، آپ کے اوصاف و کمالات کے چرچے تھے، آپ کا وسیلہ پیش کیا جاتا تھا اور حقیقت شناس لوگ دل و نگاہ کو فرشِ راہ کیے منتظر تھے کہ کب نبی آخر الزماں ﷺ تشریف لائیں اور ہمیں آپ کی غلامی کی سعادت نصیب ہو!

ایسے عظیم الشان رسول کی پیروی دونوں جہان کی سعادت ہے اور اُن کا دامن چھوڑنا بہت بڑی محرومی ہے۔

شرعی مسئلہ: حاضر کا معنی ہے: موجود اور ناظر کا معنی ہے: دیکھنے والا۔

رب کریم بلاشبہ موجود بھی ہے اور ہر چیز کو دیکھتا بھی ہے، مگر اُس کے لیے ”حاضر و ناظر“ کا لفظ استعمال کرنا درست نہیں؛ کیونکہ باری تعالیٰ کے لیے صفاتی نام کے طور پر فقط وہ الفاظ استعمال کیے جاسکتے ہیں جو قرآن و سنت میں ارشاد فرمائے گئے، جب کہ قرآن و سنت میں اللہ تعالیٰ کے لیے حاضر و ناظر کا لفظ ارشاد نہیں ہوا۔⁽²⁾

¹ دیکھیے: الاحزاب 33:33

² تفصیل کے لیے لنک ملاحظہ کیجیے: <https://www.fatwaqa.com/ur/fatawa/aqaaid/652>

اللہ تعالیٰ اپنے محبوب مکرم ﷺ کے طفیل ہم سب کی بخشش و مغفرت فرمائے! اور 1500 سالہ جشن ولادت کے موقع پر ہمیں
محبت رسول کریم ﷺ میں اضافہ کی خیرات سے نوازے!

قادرِ مطلق اہل غزہ سمیت دنیا بھر کے مظلوم مسلمانوں کی مدد فرمائے اور اسرائیل اور اُس کے اتحادیوں کو نشانِ عبرت بنائے!
رَبِّ کریم اہل پاکستان کو سیلاب سمیت تمام زمینی و آسمانی آفات سے محفوظ فرمائے اور مشکلات کا شکار جملہ مسلمانوں کی خاص مدد
فرمائے۔ خالقِ کریم وطن عزیز کے تمام اربابِ اختیار کو اسلام کا خدمت گزار اور عوام کا خیر خواہ بنائے!

آمین بجاہِ النَّبِیِّ الْکَرِیْمِ ﷺ